

آئی پی آر کے نفاذ کے بارے میں قومی ورکشاپ کا افتتاح

Posted On: 22 AUG 2017 6:16PM by PIB Delhi

نئی دہلی، 22 اگست 2017 ، وزیر داخلہ جناب راجناتھ سنگھ نے آج دانشورانہ املاک کے حقوق (آئی پی آر) کے نفاذ کے بارے میں ایک سہ روزہ ورکشاپ کا افتتاح کیا۔ اس موقع پر کامرس اور صنعت کی وزیر محترمہ نرملا سیتارمن اور امور داخلہ کے وزیر مملکت جناب کرن رجیجو بھی موجود تھے۔

ورکشاپ سے خطاب کرتے ہوئے جناب راجناتھ سنگھ نے کہا کہ جعل سازی اور پائریسی نے سنگین منظم جرائم کو فروغ دیا ہے۔ ایسے کاموں کے ذریعہ مجرموں اور دہشت گردوں کی مالی امداد کی جاتی ہے جو غیر قانونی طریقوں سے دولت حاصل کرنے کیلئے جعلی سامان کا کاروبار کرتے ہیں۔ انہوں نے کہا کہ پولیس افسروں کو مناسب معلومات اور تربیت فراہم کرائی جانی چاہئے تاکہ دانشورانہ املاک کے حقوق کی خلاف ورزیوں کو ابتدا میں ہی روکا جاسکے۔

مرکزی وزیر داخلہ نے اعلان کیا کہ دانشورانہ املاک کے حقوق سے پولس فورس کو واقف کرانے اور ان کے بارے میں انہیں حساس بنانے کیلئے پورے ہندوستان میں پولس کے تربیتی اداروں اور اکیڈمیوں میں آئی پی آر ٹریننگ موڈیول شروع کئے جائیں گے۔

محترمہ نرملا سیتارمن نے کہا کہ دانشورانہ املاک کے حقوق کے سلسلے میں ٹکنالوجی اور اختراعی تعاون کیلئے دانشورانہ املاک سے متعلق عالمی تنظیم (ڈبلیو آئی پی او) پنجاب اور تمل ناڈو میں سی آئی پی اے ایم کے تعاون سے دو ٹکنالوجی اور اختراعی تعاون مراکز (ٹی آئی ایس سی) قائم کر رہی ہے۔ انہوں نے کہا کہ ایک محفوظ مستقبل کیلئے لوگوں کو اپنی دانشورانہ املاک کے تحفظ کے طریقوں کو سمجھنے کی ضرورت ہے۔

امور داخلہ کے وزیر مملکت جناب کرن رجیجو نے لوگوں سے کہا کہ وہ دوسروں کی دانشورانہ املاک کا احترام کریں۔ انہوں نے ملک میں آئی پی آر کے نفاذ کا ایک مستحکم نظام تیار کئے جانے کی ضرورت پر زور دیا۔

یہ ورکشاپ ملک بھر میں قانون نافذ کرنے والی ایجنسیوں کو آئی پی آر کے نفاذ میں ان کے رول کی اہمیت کو سمجھنے میں مدد کریگی۔ یہ دانشورانہ املاک کے حقوق کے نفاذ کے معاملے میں افسروں کیلئے ایک دوسرے کے تجربات سے فائدہ اٹھانے، آئی پی آر کے تحفظ کے بہترین طریقہ کار کے بارے میں اظہار خیال کرنے اور ایجنسیوں کے درمیان بہتر باہمی تعاون کیلئے ایک پلیٹ فارم کے طور پر بھی کام کریگی۔ اس ورکشاپ میں قانون نافذ کرنے والی ایجنسیوں کے علاوہ بہت سے آئی پی پروفیشنلز، وکیل، قانون کے طلباء اور صنعتی ایسوسی ایشنز سے تعلق رکھنے والے لوگ بھی شرکت کر رہے ہیں۔

دانشورانہ املاک کے حقوق کے نفاذ کے بارے میں 22 سے 24 اگست 2017 تک چلنے والی اس سہ روزہ ورکشاپ کا انعقاد نئی دہلی میں حکومت ہند کی کامرس اور صنعت کی وزارت کے صنعتی پالیسی اور فروغ کے محکمے (ڈی آئی پی پی) کے تحت ایک پروفیشنل ادارے سیل فار آئی پی آر پرموشن اینڈ منجمنٹ (سی آئی پی اے ایم) کے ذریعہ کیا جا رہا ہے۔

م ن - ا گ - ع ج

U: 4132
